

«ТАСДИҚЛАНГАН»

«O'zbekneftgaz» AJ оддий акцияларига эга
ягона акциядорининг
2020 йил «11» 12 даги
-сонли қарори билан

**«Ўзбекнефтгаз»
акциядорлик жамиятининг
дивиденд сиёсати тўғрисидаги
НИЗОМИ**

Тошкент - 2020 йил

Мундарижа

- I. Умумий қоидалар
- II. Дивидендлар миқдорини ҳисоблаш принциплари
- III. Дивидендлар миқдорини ҳисоблаш тартиби
- IV. Дивидендлар тўлаш тўғрисидаги қарорни қабул қилиш тартиби
- V. Дивидендларни тўлаш шакли, муддати ва тартиби
- VI. Дивидендларни тўлашга доир чекловлар
- VII. Дивидендлар тўланиши ҳақида акциядорларни хабардор қилиш
- VIII. Якуний қоидалар

I-бўлим. Умумий қоидалар

1.1. Мазкур «Ўзбекнефтгаз» акциядорлик жамияти дивиденд сиёсати (матн бўйича - Дивиденд сиёсати) Ўзбекистон Республикаси «Акциядорлик жамиятлари ва акциядорларнинг ҳуқуқларини ҳимоя қилиш тўғрисида», «Қимматли қоғозлар бозори тўғрисида»ги қонунларига, Акциядорлик жамиятлари фаолиятининг самарадорлигини ошириш ва корпоратив бошқарув тизимини такомиллаштириш комиссияси йиғилишининг баённомаси билан (11.02.2016й. № 02-02/1-187) тасдиқланган Корпоратив бошқарув кодексининг тавсияларига, «Ўзбекнефтгаз» акциядорлик жамияти (матн бўйича - Жамият) уставига ва Ўзбекистон Республикасининг бошқа норматив-ҳуқуқий ҳужжатларга мувофиқ ишлаб чиқилган.

1.2. Мазкур Дивиденд сиёсатида қуйидаги термин ва тушунчалар ишлатилади:

дивиденд - Жамият соф фойдасининг акциядорлар ўртасида тақсимланадиган қисми;

Дивиденд сиёсати – Жамият фойдасининг тақсимланиши борасида Жамиятнинг сиёсати яъни дивидендларни акциядорлар ўртасида тақсимлаш;

соф фойда — солиқлар ва бошқа мажбурий тўловлар тўланганидан кейин Жамият ихтиёрида қоладиган фойда;

дивидендлар тўловлари фонди – Жамиятнинг оддий акцияларига дивидендлар тўлаш учун йўналтириладиган соф фойданинг миқдори.

1.3. Мазкур Дивиденд сиёсатининг асосий мақсади дивидендлар тўлаш тўғрисидаги қарорларни қабул қилиш, миқдорини белгилаш, уларни тўлаш тартиби ва муддатлари шаффоф ва акциядорларга тушунарли механизмини белгилаш.

1.4. Жамият дивиденд тўловлари қолдиқ сиёсатига риоя қилади. Ушбу сиёсат фойда ҳисобидан Жамиятнинг инвестицион имкониятларини амалга ошириш учун тўлиқ таъминловчи ўз молия ресурсларини шакллантириш ихтиёжлар қондирилгандан сўнг дивиденд тўлаш фонди тузилишини назарда тутди.

1.5. Мазкур Дивиденд сиёсати 2024 йилнинг 1 январига қадар амал қилади.

Ушбу муддат тугаганидан сўнг Жамиятнинг ривожланиш стратегиясида белгиланган мақсадлар ва вазифалардан келиб чиқиб Жамият томонидан навбатдаги Дивиденд сиёсати қабул қилинади.

II-бўлим.

Дивидендлар миқдорини ҳисоблаш принциплари

2.1. Дивидендлар миқдорини ҳисоблаш мустақил аудиторлик ташкилоти томонидан ҳаққонийлиги тасдиқланган, Жамиятнинг молиявий ҳисоботида акс эттирилган Жамиятнинг соф фойдасидан келиб чиқиб амалга оширилади.

2.2. Дивидендлар миқдорини ҳисоблашда қуйидаги принципларга риоя қилинади:

2.2.1. дивидендлар миқдорини аниқлаш механизмининг шаффофлиги;

2.2.2. акциядорларнинг яқин (даромад олиш) ва узоқ (Жамиятни ривожлантириш) муддатдаги манфаатларини баланслаштирилганлиги;

2.2.3. Жамиятнинг инвестицион жозибадорлигини ва капиталлашуви даражасини оришга йўналтириш.

III-бўлим.

Дивидендлар миқдорини ҳисоблаш тартиби

3.1. Жамиятнинг оддий акциялари ҳисобланадиган дивидендлар миқдори жамиятнинг ўтган даврдаги молиявий-хўжалик фаолияти натижаларига боғлиқдир.

3.2. Жамиятнинг уставига кўра имтиёзли акциялар бўйича дивиденд миқдори белгиланган ва жамиятнинг соф фойдаси етарли бўлмаган тақдирда, унинг тўлови захира фонди ҳисобидан амалга оширилади.

3.3. Бир дона оддий акцияга дивидендлар тўловлари миқдори қуйидаги формулага асосан ҳисобланади:

$$ДТМ_{OA} = \frac{ДТФ}{C_{OA}}, \text{ бунда}$$

ДТМ_{ОА} – бир дона оддий акцияга дивидендлар тўловлари миқдори;

ДТФ – дивидендлар тўловлари фонди;

СоА — Жамият томонидан жойлаштирилган оддий акциялар сони.

Жамиятнинг бир дона оддий акциясига дивиденд миқдори бир тийингача аниқлик билан ҳисобланади.

3.4. Бунда, дивидендлар тўловлари фондининг миқдори (ДФ) қуйидаги тартибда ҳисобланади:

3.4.1. Соф фойданинг 5 фоизи Жамиятнинг захира фондини шакллантиришга йўналтирилади (захира фонди Жамиятнинг уставида белгиланган миқдорга етгунига қадар);

3.4.2. Жамият уставида белгиланган миқдорда соф фойданинг бир қисми, имтиёзли акциялар бўйича дивиденд тўлашга йўналтирилади;

3.4.3. Кузатув кенгашининг тавсияси асосида соф фойданинг бир қисми уй-жой куриш ва сотиб олиш фондини шакллантиришга йўналтирилади;

3.4.4. Кузатув кенгашининг тавсияси асосида соф фойданинг бир қисми Жамиятни ривожлантиришга, шу жумладан Жамиятнинг инвестицион мақсадларига ва ихтиёжларини қаноатлантиришга, кредитларни тўлашга ва бошқа мақсадларга йўналтирилади;

3.4.5. Соф фойда, мазкур Низомнинг 3.4.1-3.4.4. кичик бандларида акс эттирилган суммаларни айирилган ҳолда дивидендлар тўловлари фондини шакллантиради.

3.5. Жамият дивидендларнинг миқдорини улардан ундириладиган солиқларни инобатга олмаган ҳолда эълон қилади.

3.6. Дивидендлар тўловлари миқдори Ўзбекистон Республикаси Молия вазирлиги томонидан тавсия қилинган даражадан кам бўлмаслиги лозим.

3.7. Дивиденд акциядорлар ўртасида уларга тегишли акцияларнинг сони ва турига мутаносиб равишда тақсимланади.

IV-бўлим.

Дивидендлар тўлаш тўғрисидаги қарорни қабул қилиш тартиби

4.1. Жойлаштирилган оддий акцияларга дивиденд тўлаш (ҳисоблаш) тўғрисида қарор қабул қилиш Жамиятнинг мажбурияти эмас балки ҳуқуқидир. Аммо Жамият акцияларнинг ҳар бир тури бўйича эълон қилинган дивидендларни тўлаши шарт.

4.2. Имтиёзли акциялар бўйича қатъий белгиланган дивидендларни тўлаш учун етарли миқдорда фойда мавжуд бўлган тақдирда Жамият мазкур акцияларнинг эгаларига дивидендлар тўлашни рад этишга ҳақли эмас. Жамият рад этган тақдирда акциядорлар дивидендлар тўланишини суд тартибида талаб қилиши мумкин. Жамият етарли миқдорда фойдага эга бўлмаган ёки зарар кўриб ишлаётган тақдирда, имтиёзли акциялар бўйича дивидендлар жамият томонидан Жамиятнинг фақат шу мақсад учун ташкил этилган захира фонди ҳисобидан ва ушбу фонд доирасида тўланиши мумкин.

4.3. Дивидендлар тўлаш ҳақида қарор қабул қилиниши учун Жамиятнинг Кузатув кенгаши дивидендлар миқдори бўйича тавсиясини акциядорлар умумий йиғилишига тақдим қилади.

4.4. Тавсия тайёрлашда Ўзбекистон Республикасининг амалдаги қонун ҳужжатлари қоидалари:

4.4.1. дивидендларнинг миқдори Жамият Кузатув кенгаши томонидан тавсия этилган миқдордан кўп бўлиши мумкин эмаслигини;

4.4.2. акциядорларнинг умумий йиғилиши дивидендлар тўламаслик тўғрисида қарор қабул қилишга ҳақлилиги инобатга олинади.

4.5. Жамият молиявий йилнинг биринчи чораги, ярим йиллиги, тўққиз ойи натижаларига кўра ва (ёки) молиявий йил натижаларига кўра жойлаштирилган акциялар бўйича дивидендлар тўлаш тўғрисида қарор қабул қилишга ҳақли.

4.6. Жамиятнинг акциялари бўйича дивидендлар тўлаш, дивиденднинг миқдори, уни тўлаш шакли ва тартиби тўғрисидаги қарор акциядорларнинг умумий йиғилиши томонидан қабул қилинади.

4.7. Жамиятнинг молиявий йилнинг биринчи чораги, ярим йиллиги ва тўққиз ойи натижаларига кўра дивидендлар тўлаш тўғрисидаги қарори тегишли давр тугагандан кейин уч ой ичида қабул қилиниши мумкин.

V-бўлим.

Дивидендларни тўлаш шакли, муддати ва тартиби

5.1. Дивидендлар Жамиятнинг Жамият тасарруфида қоладиган соф фойдасидан ва (ёки) ўтган йилларнинг тақсимланмаган фойдасидан тўланади.

5.2. Дивиденд акциядорларнинг умумий йиғилиши қарорига кўра пул маблағлари ёки бошқа қонуний тўлов воситалари ёхуд Жамиятнинг қимматли қоғозлари билан тўланиши мумкин.

Жамиятнинг имтиёзли акциялари бўйича дивидендларни қимматли қоғозлар билан тўлашга йўл қўйилмайди.

5.3. Дивидендлар тўланади:

5.3.1. юридик шахсларга нақдсиз шаклда уларнинг банк ҳисоб рақамларига пул маблағларини ўтказиш йўли билан;

5.3.2. жисмоний шахсларга нақдсиз шаклда уларнинг пластик карталарига ёхуд талаб қилиб олингунча омонат ҳисоб рақамларига пул маблағларини ўтказиш йўли билан.

5.4. Жамият Ўзбекистон Республикаси норезидент акциядорининг ёзма талабига кўра унга ҳисобланган дивидендларни эркин айирбошладиган валютага айирбошлаб, маблағларни норезидент акциядор тақдим этган банк ҳисобварагига ўтказиб бериши шарт.

5.5. Акциядорнинг ёзма аризасига асосан ҳисобланган, лекин акциядорга тўланмаган дивидендлар белгиланган тартибда Жамиятнинг акцияларини олишга йўналтирилиши мумкин.

5.6. Дивидендларни тўлаш муддати ва тартиби акциядорларнинг умумий йиғилиши қарорида белгиланади. Дивидендларни тўлаш муддати шундай қарор қабул қилинган кундан эътиборан олтиш кундан кеч бўлмаслиги лозим.

5.7. Акциядорларга дивидендларни тўлаш тўғрисида қарор қабул қилинган акциядорларнинг умумий йиғилишини ўтказиш учун шакллантирилган Жамият акциядорларининг реестрида қайд этилган шахслар акциялар бўйича дивиденд олиш ҳуқуқига эга.

5.8. Эгаси ёки эгасининг қонуний ҳуқуқий вориси ёхуд меросхўри томонидан уч йил ичида талаб қилиб олинмаган дивиденд акциядорларнинг умумий йиғилиши қарорига кўра Жамият ихтиёрида қолади.

5.9. Дивидендлар акциядорларнинг умумий йиғилиши томонидан белгиланган муддатларда Жамиятнинг айби билан тўланмаган (олинмаган) тақдирда тўланмаган (олинмаган) дивидендлар бўйича Ўзбекистон Республикаси Марказий банки томонидан белгиланган қайта молиялаштириш ставкаларидан келиб чиққан ҳолда пеня ҳисобланади. Тўланмаган (олинмаган) дивидендлар бўйича ҳисобладиган пенялар миқдори тўланмаган (олинмаган) дивидендлар миқдорининг 50 фоизидан ортиқ бўлмаслиги керак.

5.10. Акциядор Жамият томонидан ҳисобланган дивидендлар ва пенялар тўланишини суд тартибида талаб қилишга ҳақли. Акциядорнинг талаблари суд томонидан қаноатлантирилганда дивидендлар Жамият томонидан тўланмаган тақдирда, Жамиятга нисбатан қонун ҳужжатларида белгиланган тартибда тўловга қобилиятсизликни бартараф этиш ёки банкрот деб эълон қилиш тартиб-таомили қўлланилади.

5.11. Акциядор унга тегишли дивидендлар ўтказилиши лозим бўлган банк ҳисоб рақамлари ҳақидаги ахборотни ўз вақтида Жамиятни хабардор қилиши лозим. Акциядор ҳисобланган дивидендлар ўтказилиши лозим бўлган банк ҳисоб рақамлари ҳақидаги ахборотни тақдим этмаган ҳолларда, бунинг оқибатида акциядорга етказилган зарар учун Жамият жавобгар бўлмайди.

VI-бўлим.

Дивидендларни тўлашга доир чекловлар

6.1. Жамият:

6.1.1. агар дивидендлар тўланадиган пайтда Жамиятда банкротлик белгилари мавжуд бўлса ёки Жамиятда шундай белгилар дивидендларни тўлаш натижасида пайдо бўлса;

6.1.2. агар Жамият соф активларининг қиймати унинг устав фонди (устав капитали) ва захира фонди суммасидан кам бўлса, акциялар бўйича

дивидендлар тўлаш тўғрисида қарор қабул қилишга ҳамда дивидендлар тўлашга ҳақли эмас.

6.2. 6.1. бандда кўрсатилган ҳолатлар тугатилгач, Жамият ҳисобланган дивидендларни акциядорларга тўлаши шарт.

6.3. Жамиятнинг қайтариб сотиб олинган ўз акциялари бўйича дивидендлар ҳисобланмайди.

VII-бўлим.

Дивидендлар тўланиши ҳақида акциядорларни хабардор қилиш

7.1. Ўзбекистон Республикаси «Акциядорлик жамиятлари ва акциядорларнинг ҳуқуқларини ҳимоя қилиш тўғрисида», «Қимматли қоғозлари бозори тўғрисида»ги қонунларига, шунингдек «Қимматли қоғозлар бозорида ахборот тақдим этиш ва эълон қилиш тўғрисидаги» қойидаларига (31.07.2012й. рўй.№2383) мувофиқ қимматли қоғозлар бўйича даромадларни ҳисоблаш тўғрисидаги маълумотлар Жамиятнинг ваколатли органининг тегишли баённомаси тузилган санадан икки иш куни давомида Жамиятнинг расмий веб-сайтига (www.ung.uz) ҳамда Корпоратив ахборот ягона порталида (www.openinfo.uz) ошкор қилинади.

VIII -бўлим.

Якуний қоидалар

8.1. Мазкур Низом акциядорлар умумий йиғилиши томонидан тасдиқланган кундан эътиборан кучга киради.

8.2. Агар мазкур Низомни бирон бир қоидаси ўз кучини йўқотган бўлса, бу қоида бошқа қоидаларни тўхтатиш учун сабаб бўлмайди.

8.3. Агар Ўзбекистон Республикасининг қонунчилик ҳужжатларида мазкур Низомда назарда тутилганидан бошқача қоидалар белгиланган бўлса, Ўзбекистон Республикасининг амалдаги қонунчилик ҳужжатлари қоидалари қўлланилади.